

## 215960-زکاۃ کی قبل از وقت ادائیگی سے زکاۃ کے سالانہ وقت پر کوئی اثر نہیں پڑے گا۔

### سوال

سوال: میں اپنے اہل و عیال کے رہائشی علاقے سے باہر ملازمت کرتا ہوں، کہ جس میں ایک ماہ ڈیوٹی اور ایک ماہ چھٹی ہوتی ہے، اور میں ماہانہ تنخواہ سے زکاۃ ادا کرتا ہوں، جو کہ ربیع الثانی کے شروع میں بنتی ہے، لیکن گذشتہ سال میں یہ وقت میری ملازمت کی جگہ پر آیا تھا، تو میں نے دو مہینے قبل یعنی ربیع الاول کے درمیان میں ادا کر دی تھی، اب میں یہ جاننا چاہتا ہوں کہ آئندہ کیلئے زکاۃ ادا کرنے کا وقت وہی پہلے والا ہے یا ربیع الاول کا درمیانی وقت؟ جس سے زکاۃ کی تاخیر میرے لئے درست نہیں ہے۔

بتلاتا چلوں کہ مجھے امید ہے کہ اس سال میں اپنی تنخواہ گذشتہ وقت سے پہلے ہی حاصل کر لوں گا۔

### پسندیدہ جواب

#### اول:

نصاب پورا ہونے کے بعد وقت سے قبل زکاۃ ادا کرنا جائز ہے، اور اس کی وضاحت سوال

نمبر: (1966) میں اور (145090)

میں گزر چکی ہے، مزید تفصیل کیلئے انہیں بھی ملاحظہ کریں۔

#### دوم:

آپ کسی سال وقت سے پہلے زکاۃ ادا کر دیں، تو اس کا یہ مطلب نہیں ہے کہ آپ کی زکاۃ کیلئے سال مکمل ہونے کا وقت بھی تبدیل ہو جائے گا۔

### چنانچہ

اگر آپ کی زکاۃ کا وقت ربیع الثانی تھا، آپ نے ایک سال وقت سے پہلے زکاۃ ادا کرتے ہوئے مثال کے طور پر ربیع الاول میں ادا کر دی، اب اس کا یہ مطلب نہیں ہے کہ آپ ہر سال ربیع الاول ہی میں زکاۃ ادا کریں، کیونکہ زکاۃ کی وقت سے پہلے ادائیگی سے زکاۃ کا مالی سال تبدیل نہیں ہوتا۔

لیکن اگر آپ خود زکاۃ وقت سے پہلے ادا کرنا چاہتے ہیں، جس وقت میں آپ نے قبل از وقت ادائیگی کی تھی تو آپ ادا کر سکتے ہیں، اور اسی وقت کو ہمیشہ کیلئے زکاۃ کی ادائیگی کا وقت بھی بنا سکتے ہیں، اور اگر آپ کو وقت سے قبل ادا کرنے میں آسانی ہوتی ہے تو یہ آپ کے لئے مزید اچھا ہے۔

واللہ اعلم.